

# Ko e Fetu'ú 'o e 'Aloí

Fai 'e Suliana Teni Tōmeni  
(Makatu'unga 'i ha talanoa mo'oni)

Ko e efiāfi 'eni kimu'a 'i he Kilisimasi. Na'e 'uhinga ia kuo taimi ki he tulama 'Alo'i 'a e fāmilí! Na'e hoko hono fakatātaā 'o e talanoa 'o hono 'alo'i 'o Sīsū Kalaisi ko e taha 'o e ngaahi tukufakaholo Faka-Kilisimasi lelei taha 'a Keiteni.

Na'e to'o hake 'e Teti 'a e puha 'o e ngaahi teungá. Na'á ne fehu'i ange ki he tehina mo e tuofefine 'o Keiteni, "Ko hai 'okú ke fie fakatātaā he ta'u ní?"

"Te u hoko ko Siosefa!" Ko Kalānite ange ia. Na'á ne ala hifo ki he

puhá 'o to'o hake ha ngaahi teunga.

Na'e fehu'i ange 'e 'Ana, "E lava ke u hoko ko Mele?" Na'e kamokamo pē 'a Mami mo 'oange ki ai ha tamapua. Na'e kofukofu'i fakalelei 'e 'Ana 'a e tamapua 'aki ha sipi kafu pea tuku ia ki ha ki'i puha hangē ha 'ai'angakai 'o e manú.

Na'e malimali 'a Keiteni. Na'e fie fakatātaā 'e 'Ana 'a Mele 'i he ta'u kotoa pē.

Na'e pehē ange 'e Pulaieni ko e tuofefine lahi 'o Keiteni, "Te u hoko ko ha tauhisipi." Na'á ne to'o mai ha monumanu ngaohi mei he



tupenú. "Pea 'e hoko 'eni ko 'eku sipi."

Na'e pehē ange 'e Teti, "E hoko 'a Mami ko ha 'āngelo faka'ofu'ofa."

Na'e malimali 'a Mami. "Vakai ki he founga fakapotopoto 'a Teti? Te ne lava 'o hoko ko ha Tangata Poto lelei."

"Oku fie ma'u ke hoko ha taha mālohi ko e 'así." Na'e fao'i 'e Sīkoti, ta'okete 'o Keiteni 'a hono ngaahi uouá. "Mahalo ko au ia"

"Fēfē koe Keiteni?" Ko e fehu'i ange ia 'a Teti. "Ko e hā e kongá 'okú ke fie ma'u ke ke fakatātaā?"

Na'e fakalongolongo pē 'a Keiteni. Faka-fokifā kuó ne ma'u ha fo'i fakakaukau.

Na'á ne lele ke to'o e sipi lanu engeengá mei hono mohengá. Na'á ne hiki hake ia ke sio ki ai 'a Teti. "Ko ha kongá ia kuo te'eki ke tau ma'u kimu'a. 'Oku ou fie hoko ko e fetu'ú. Ko e taha 'okú ne fakahaā 'a e hala kia Sīsú."

Ne pehē ange 'e Teti, "Ko ha fakakaukau lelei ia."

Na'a nau tui kotoa honau teungá. Na'e pulupulu 'e Keiteni 'a e sipi lanu engeengá 'i hono umá. Pea lau leva 'e Teti 'a e talanoá mei he folofolá.

Na'e malimali 'a Keiteni 'i he mafao atu 'e Sīkoti hono ongo nimá mo tū'ulutui 'o hoko ko e 'así. Na'e fakaheka e Teti 'a 'Ana 'i hono tu'á ke hoko ko Mele. Na'e feinga 'a Kalānite, 'a ia ko Siosefá, ke pukepuke ia 'i he'ena lue takai he lokí. Na'e fanongo fakalelei 'a Keiteni. Na'á ne 'ilo'i 'e hoko mai 'ene kongá.

"Pea vakai, 'e hopo hake ha fetu'ú fo'ou." ko e lau ia 'e Teti.

Na'e tu'u hangatonu 'a Keiteni mo mafao lahi atu hono ongo nimá. Na'á ne fakakaukau ki he fetu'ú na'e ulo 'i Pēteliemá. Na'á ne fie tokoni ki he kakaí ke nau 'ilo 'a Sīsū, 'o hangē ko ia na'e fai 'e he fetu'ú 'i he 'uluaki pō Kilisimasi ko iá. ●

Na'e hoko 'a e talanoá ni 'i he 'Iunaiteti Siteití.

\* Mei he Hilamani 14:5

Ko e hā ha kongá  
'e lava ke fakahoko  
'e Keiteni 'i he 'Alo'i?